

حنیفیت - دینِ ابراہیم علیہ السلام

_____ الاستاذ عبداللطیف زکی ابو ہاشم
مترجم: محمد رضی الاسلام ندوی

قرآن کریم میں وارد الفاظ و اصطلاحات میں سے ایک اہم لفظ 'حنیف' ہے۔ اس کا زیادہ تر استعمال حضرت ابراہیم علیہ السلام کے تذکرہ کے ساتھ اور شرک کے بالمقابل ہوا ہے۔ قرآن نے بہت زور دے کر یہ بات کہی ہے کہ حضرت ابراہیم علیہ السلام نہ یہودی تھے نہ عیسائی، بلکہ وہ 'حنیف' مسلم تھے۔ اس نے دین حنیف کو دین فطرت کی حیثیت سے پیش کیا ہے۔

مستشرقین کی تحقیقات

لفظ 'حنیف' کے سلسلے میں مستشرقین نے لغوی اور تاریخی تحقیقات کی ہیں۔ انہوں نے اس لفظ کی اصل مختلف زبانوں میں تلاش کرنے کی کوشش کی ہے۔ بعض لوگوں نے یہ رائے ظاہر کی ہے کہ اسلام سے قبل اس کا اطلاق راہب پر ہوتا تھا۔ بعض کا خیال ہے کہ اس نام کا ایک فرقہ پایا جاتا ہے جو یہودی یا عیسائی تو نہ تھا، لیکن اس پر ان دونوں مذاہب کے اثرات تھے۔ اس سلسلے میں مستشرقین کی آراء پر مشتمل ضروری اقتباسات نقل کرنا مناسب معلوم ہوتا ہے۔

انسائیکلو پیڈیا آف اسلام میں 'حنیف' کے مقالہ نگار نے لکھا ہے:

”سب سے پہلے یہ جان لینا مناسب ہوگا کہ کچھ عبارتوں میں لفظ 'حنیف' ایسے معانی میں استعمال ہوا ہے جو قرآنی استعمال سے مختلف ہیں، افسوس کہ ان میں سے بیش تر عبارتوں کی صحت مشتبہ ہے، یا ان میں تاویلات کی گنجائش ہے، اس بنا پر اہل علم نے مختلف نتائج نکالے ہیں، مثلاً ولہوزن (Welhausen) نے لکھا ہے کہ لفظ 'حنیف' اصلاً عیسائی راہب پر دلالت کرتا تھا۔ ”دی غوی“ (Decieje) نے اس کے معنی ”کافر“ بتائے

ہیں۔ مارگولیتھ (D.C. Margoliouth) کا خیال ہے کہ لفظ حنیف کے معنی اس کے تمام مواقع استعمال میں ”مسلم“ کے ہیں۔

بعض مستشرقین کا خیال ہے کہ لفظ ’حنیف‘ کی اصل آرامی ہے۔ نصاریٰ کے نزدیک یہ لفظ معروف تھا۔ ان سے عہد جاہلیت کے عربوں نے لیا۔ اس کا اطلاق عربوں کے نزدیک توحید کے قائلین پر کیا جاتا تھا، خاص طور سے ان لوگوں پر جو یمن میں ظاہر ہوئے اور انہوں نے توحید اور رحمن کی عبادت کا اعلان کیا۔ اس مذہب کا ظہور یہودیت اور نصرانیت کے زیر اثر ہوا تھا۔ اس کے ماننے والے نہ یہود تھے نہ نصاریٰ، بلکہ ان کا مستقل ایک فرقہ تھا جس پر یہودیت اور نصرانیت دونوں کے اثرات تھے۔

بعض مستشرقین کی رائے ہے کہ اس لفظ کی اصل عبرانی زبان کا لفظ Tahannauth یا قدیم شامی زبان کا لفظ Hanef ہے جس کے معنی تخت یا عبادت گزاری کے ہیں، اس لیے کہ اس لفظ کا زہد اور زاہدوں سے تعلق ہے۔ یہ بھی کہا گیا ہے کہ اس لفظ کی اصل عربی زبان کا لفظ ’تحف‘ ہے۔ یہ بات بھی قابل ذکر ہے کہ سریانی لوگ لفظ حنفہ (Hanfa) کا اطلاق ’صابر‘ پر کرتے تھے۔ لفظ ’حنف‘ کا استعمال جنوبی عرب کے نصوص میں ملتا ہے۔ ان میں اس کے معنی ’صبا‘، یعنی کسی جانب مائل ہونے اور کسی چیز سے متاثر ہونے کے ہیں۔

ہالٹن گب نے لکھا ہے کہ لفظ حنیف آرامی زبان کے لفظ Hanfa سے معرب ہے۔ یہ اصطلاح عہد ماقبل اسلام میں شام میں رائج ہو گئی تھی۔ اس کے معنی اصلاً بت پرستی کی جانب میلان کے تھے۔

قسطر (Kister) نے اصطلاح ”التخت“ (AL-Tahannuth) پر بحث کرتے ہوئے لکھا ہے: ”علمائے حدیث نے لفظ تخت کی مختلف تشریحات کی ہیں۔ ابن اسحاق کی روایت میں اس کے معنی تبر (نیکی کرنا) اور بخاری کی حدیث میں ’تعبد‘ (عبادت کرنا) ہیں۔ ابن ہشام نے اس کی جگہ ’تحف‘ استعمال کیا ہے۔ بعض دیگر احادیث میں تخت کی جگہ ’تسک‘ کا لفظ آیا ہے۔ مثلاً حضرت عائشہؓ سے مروی

حدیث وحی جسے بلاذری نے نقل کیا ہے، بعض محققین نے 'تخت' کے معنی 'تخت' بیان کیے ہیں، اس لیے کہ عہد جاہلیت میں حنیفیت کے پیرو تخت (عبادت گزاری) کیا کرتے تھے۔ ج، ہر شفیڈ نے لکھا ہے کہ لفظ 'تخت' کی اصل عبرانی زبان کی ہے۔ اس نے تخت اور تخت کے درمیان کسی ربط سے انکار کیا ہے۔

شاہد نے لکھا ہے: "ممکن ہے کہ حث اور تخت دونوں الفاظ حث سے مشتق ہوں۔ حث کے معنی جھوٹی قسم کھانا اور تخت کے معنی مشرک کا انکار کرنا ہے"۔

قسطر نے اپنے مقالہ 'حنیف' میں واٹ (WATT) سے نقل کیا ہے کہ لفظ 'تخت' کی اصل عبرانی زبان میں ہے اور اس کے معنی عبادت گزاری کے ہیں۔

اس مقالہ میں کوشش کی جائے گی کہ پہلے حنیفیت کے لغوی و اصطلاحی معنی کی وضاحت کی جائے اور اس میں ہونے والی تبدیلیوں کا تجزیہ کیا جائے، پھر قرآن کریم اور احادیث نبوی میں اس کے مواقع استعمال پر غور کیا جائے اور مفسرین کرام کی تشریحات دیکھی جائیں۔ آخر میں حنیفیت اور اسلام کے ربط باہمی پر کچھ روشنی ڈالی جائے گی۔

حنیفیت کے لغوی و اصطلاحی معنی

ماہرین لغت نے "حنیفیت" کے لغوی اور اصطلاحی معانی کی وضاحت کی ہے۔ یہاں چند مشہور ماہرین لغت کے حوالے دیے جا رہے ہیں۔

خلیل بن احمد الفراءہیدی نے لکھا ہے: "حنف پیر کے اگلے حصے میں کچی کو کہتے ہیں۔ کہا جاتا ہے رَجُلٌ اَحْنَفٌ (لنگڑا آدمی) رَجُلٌ حَنْفَاءٌ (مڑھا پیر) اَحْنَفُ بن قیس کا نام اَحْنَفُ اسی لیے پڑا کہ اس کے پیر میں کچی تھی۔ اسی کی طرف نسبت سے تلواروں کی ایک قسم کو سیوف حَنْفِیۃ کہا جاتا ہے۔ تَحْنَفُ فُلَانٌ اِلَى الشَّيْءِ کے معنی ہیں فُلَانٌ شخص اس چیز کی طرف مائل ہوا۔ حسب حنیف یعنی اسلامی حسب و نسب۔ حنیف اس شخص کو بھی کہتے ہیں جو حضرت ابراہیم علیہ السلام کی ملت پر ہو اور بیت اللہ الحرام کا رخ کرے۔ دوسرا قول یہ ہے کہ حنیف وہ شخص ہے جو تمام معاملات میں اپنا رخ اللہ تعالیٰ کی طرف کر لے اور ادھر ادھر نہ مڑے"۔

ابو الحسن احمد بن فارس بن زکریا فرماتے ہیں: ”حنف کجی کو کہتے ہیں۔ جو شخص اپنے پیروں کی پشت کے بل چلے اسے احنف کہا جاتا ہے۔ ایک قول یہ ہے کہ حنف کا مطلب ہے پیر کا اندر کی طرف مڑا ہونا، رجل احنف اس شخص کو کہا جاتا ہے جس کے دونوں پیر مڑے ہوں، اس طور پر کہ دونوں پیروں کے اگلے حصے قریب اور ایڑیاں دور ہوں۔ حنیف اس شخص کو کہتے ہیں جو دین حق کی طرف مائل ہو۔ پھر اس کے مفہوم میں وسعت ہوئی اور حنیف عبادت گزار یا مختون کو کہا جانے لگا۔ اور تحنف کے معنی ’اندازہ کر کے سیدھا راستہ اختیار کرنا‘ ہو گئے۔“

ابن سیدہ نے لکھا ہے: ”حنف کا مطلب ہے دونوں پیروں کے انگوٹھوں کا آمنے سامنے ہونا۔ یہی بات جانوروں کے کھروں کے سلسلے میں بھی ہے۔ ایک قول یہ ہے کہ اس کا مطلب ہے پیر کا اس حد تک مڑ جانا کہ نیچے کا حصہ اوپر آ جائے۔ ایک قول یہ ہے کہ حنف پیر کے اگلے حصے میں کجی کو کہتے ہیں۔ لنگڑے آدمی کو احنف کہا جاتا ہے۔ حَنَفٌ وَتَحَنَّفَ کے معنی ہیں مائل ہونا۔ حنیف اس شخص کو کہتے ہیں جو حضرت ابراہیم کی ملت پر بیت اللہ کی طرف رخ کر کے عبادت کرے۔ ابو ذویب کا شعر ہے:

اقامت به کمقام الحنیف شہری جمادی و شہری صفر

(وہ جمادی کے دو مہینے اور محرم و صفر میں اس جگہ اس طرح ٹھہری رہی جس طرح

عبادت گزار شخص اپنے ہیکل میں عبادت و ریاضت میں مشغول رہتا ہے)

دین حنیف اسلام کو کہتے ہیں۔ حنیفیت سے مراد ملت اسلام ہے۔ حدیث

میں ہے:

أحبّ الأديان إلى الله الحنيفية (اللہ تعالیٰ کے نزدیک سب سے زیادہ

السمحة ہے) پسندیدہ دین حنیفیت ہے جس میں نرمی ہے)

راغب اصفہانی نے اس کی دوسری تعریف کی ہے۔ انہوں نے لکھا ہے:

”حنف سے مراد گم راہی سے اسلام کی طرف یا استقامت سے گم راہی کی

طرف میلان ہے۔ حنیف اس شخص کو کہتے ہیں جو اس طرف میلان رکھے۔ اللہ تعالیٰ کا

ارشاد ہے: قَانِتًا لِلّٰهِ حَنِيفًا، حَنِيفًا مُّسْلِمًا اس کی جمع حنفاء ہے۔ اللہ تعالیٰ کا ارشاد ہے: وَاجْتَنِبُوا قَوْلَ الزُّوْرِ حَنَفَاءَ لِلّٰهِ (الحج ۷۳) تَحَنَّفَ کا مطلب ہے سیدھا راستہ اختیار کرنا۔ عرب حج کرنے والے یا ختنہ کرنے والے شخص کو حنیف کہا کرتے تھے۔ اس سے ان کا اشارہ اس بات کی طرف ہوتا تھا کہ وہ شخص حضرت ابراہیم علیہ السلام کے دین پر ہے۔ احنف اس شخص کو کہتے ہیں جس کے پیر میں کجی ہو۔ یہ نام اسے تقاولاً دیا گیا ہے۔ یہ بھی کہا گیا ہے کہ حنف کا استعمال مجرد میلان کے لیے بھی ہوتا ہے ۱۔

علمائے لغت نے لفظ ”حنیف“ کے معنی کی بھی وضاحت کی ہے۔ ابن قتیبہ نے لکھا ہے: ”حنیف کے معنی مستقیم“ (سیدھا) کے ہیں۔ لنگڑے شخص کو حنیف تقاولاً کہتے ہیں۔ مکی بن ابی طالب نے کہا ہے: حنیف اس شخص کو کہا جاتا ہے جو اپنے دین سے نہ پلٹے۔ ابو حیان کہتے ہیں: حنیف سے مراد وہ شخص ہے جو حضرت ابراہیم علیہ السلام کے دین پر ہو۔ پھر عہد جاہلیت اور اس کے بعد اسلام میں ختنہ کرنے والے اور حج بیت اللہ کرنے والے کو حنیف کہا جانے لگا۔ حنف کے اصل معنی میلان کے ہیں ۲۔

جوہری فرماتے ہیں: ”حنف پیر میں کجی کو کہتے ہیں، اس طور پر کہ ایک پیر کا انگوٹھا دوسرے پیر کے انگوٹھے کی طرف مڑا ہوا ہو۔ جس شخص کے پیر میں ایسی کجی ہو اسے احنف کہتے ہیں۔ ابن الاعرابی کا قول ہے: احنف اس شخص کو کہتے ہیں جو چھنگلیا کی جانب پیر کی پشت پر چلے۔ حنیف مسلم کو کہا جاتا ہے۔ تحنف کے معنی ہے حنیفیت کے کام کرنا، ختنہ کرنا، بت پرستی سے دور رہنا ۳۔ ارشاد باری تعالیٰ حُنَفَاءَ لِلّٰهِ غَيْرَ مُشْرِئِينَ بِهٖ (الحج - ۳۱) کی تفسیر میں ضحاک اور سدی نے حنفاء کی تشریح ’مُحْجِج‘ سے کی ہے ۴۔

ازہری نے سابقہ تعریفات کے ساتھ حنیف کی ایک ایسی تعریف بھی ذکر کی ہے جو قدیم معاجم میں نہیں ملتی۔ وہ یہ کہ ”حنیف اس کو کہا جاتا تھا جو حضرت ابراہیم علیہ السلام کے دین پر ہو“ مزید لکھتے ہیں ”عہد جاہلیت میں بت پرست لوگ کہتے تھے: ”ہم حنفاء ہیں، ابراہیم کے دین کے پیرو ہیں، اسلام آنے کے بعد مسلمان کو حنیف کہا جانے لگا“ ۵۔

علامہ ابن منظور نے بھی اس لفظ کے لغوی و اصطلاحی معانی پر تفصیل سے روشنی

والی ہے۔ انہوں نے لکھا ہے: ”حنیف خیر سے شر کی طرف یا شر سے خیر کی طرف مائل ہونے والے کو کہتے ہیں۔ ثعلب نے کہا ہے کہ اسی سے اخف مأخوذ ہے واللہ اعلم۔ کثرت عن اشئ وکثفت کے معنی ہیں مائل ہوتا۔ حنیف اصطلاح میں اس مسلمان کو کہتے ہیں جو تمام ادیان سے منہ موڑ کر حق کی جانب مائل ہو جائے۔ کہا گیا ہے کہ حنیف اس شخص کو کہا جاتا ہے جو اپنی عبادت میں بیت اللہ الحرام کا رخ کرے اور ملت ابراہیم پر ہو۔ اس کے ایک معنی مخلص کے بھی بتائے گئے ہیں۔ یہ بھی کہا گیا ہے کہ حنیف وہ شخص ہے جو اللہ کے معاملے میں بالکل یک سو ہو، ادھر ادھر مڑ کر نہ دیکھے۔ اسلام آنے کے بعد حنیفیت کے معنی اسلام کی جانب میلان رکھنے اور اس پر قائم رہنے کے ہو گئے اور حنیف اس شخص کو کہا جانے لگا جو اسلام کی جانب صحیح میلان رکھتا ہو اور اس پر ثابت قدم ہو۔ جاہلیت میں حنیف اس شخص کو کہا جاتا تھا جو حج بیت اللہ، غسل جنابت اور قنوت پر عامل ہو۔ اسلام کی آمد کے بعد ”حنیف مسلم“ کی تعبیر اختیار کی گئی۔ ایک قول یہ بھی ہے کہ مسلمان کو حنیف اس کے شرک سے انحراف کرنے کی وجہ سے کہا گیا ہے ۱۱۔

صاحب مجمل مجمع البحرین نے لکھا ہے: ”حنیف سے مراد مسلمان اور دین مستقیم کی طرف مائل ہونے والا ہے، اس کی جمع خفاء ہے۔ خف میں سیدھے ہونے کے معنی پائے جاتے ہیں۔ کہا جاتا ہے: دہیں محمد حنیف یعنی دین محمدی سیدھا ہے، اس میں کوئی کجی نہیں ہے۔ حنیف عربوں کے یہاں اس شخص کو کہا جاتا تھا جو حضرت ابراہیم علیہ السلام کے دین کا پیرو ہو۔ خف کے اصل معنی میلان کے ہیں۔ حدیث میں ہے: بُعِثْتُ بِالْحَنِيفَةِ السَّمِیَّةِ السَّهْلَةِ یعنی مجھے بھیجا گیا ہے اس دین کے ساتھ جو بالکل سیدھا، نرم اور باطل سے حق کی طرف مائل ہے۔ دوسری حدیث میں ہے: أَحَبُّ دِیْنِکُمْ إِلَیَّ إِلَہُ الْحَنِیْفَةِ یعنی اللہ تعالیٰ کے نزدیک سب سے پسندیدہ دین وہ طریقہ ہے جس میں کوئی تنگی نہیں ہے۔ خفاء سے مراد وہ لوگ ہیں جو تمام ادیان سے ہٹ کر دائرہ اسلام میں آجائیں، مسلمان ہو جائیں اور تمام تفسیروں پر ایمان لانے والے ہوں ۱۲۔

امام زہیری نے بھی حنیفیت کی مفصل تعریف کی ہے۔ فرماتے ہیں: ”خف

میں سیدھا ہونے کے معنی پائے جاتے ہیں، ابن عرفہ نے ارشاد باری بل ملة ابراهيم حنیفاً کی تفسیر میں لکھا ہے کہ جس شخص کا پیر ٹیڑھا ہو اسے احنف تقاولاً کہا جاتا ہے۔ میں کہتا ہوں کہ حنف پیر میں کجی کو کہتے ہیں۔ الصحاح اور العباب میں ہے: حنف پیر کی اس کجی کو کہتے ہیں جس کے نتیجے میں دونوں پیروں کے انگوٹھے آمنے سامنے ہو جائیں۔ اسی طرح اس کا اطلاق اس صورت پر بھی ہوتا ہے جس میں آدمی اپنے پیروں کی پشت کے بل چلے“ ۱۵

ماہرین لغت کی ان تشریحات سے درج ذیل باتیں معلوم ہوتی ہیں:

۱۔ عربی کی قدیم و جدید تمام معاجم میں حنف کے لغوی معنی کجی یا کسی متعین چیز کی طرف میلان کے ہیں۔ اصطلاح میں حنف بت پرستی سے دین ابراہیمی کی جانب میلان کو کہا جاتا ہے۔

۲۔ بعد میں اس اصطلاحی معنی میں ترقی ہوئی اور حنیف کا اطلاق اس شخص پر ہونے لگا جو ختنہ کرے، بیت اللہ کا حج کرے اور مشرکوں کا ذبیحہ کھانے سے احتراز کرے۔ چنانچہ حضرت ابراہیم کا دین اختیار کرنے والے کو حنیف کہا جانے لگا۔ یعنی شرک اور بت پرستی، پھر یہودیت اور عیسائیت سے منہ موڑ لینے والا۔

۳۔ ماہرین لغت کی تعریفات سے معلوم ہوتا ہے کہ اس لفظ کے معنی میں کچھ تبدیلی آئی ہے۔ ابتدا میں اس کا اطلاق اس شخص پر ہوتا تھا جو صحیح راستے سے انحراف کرے۔ مشرکین عرب بتوں کو پوجتے اور ان کے لیے جانوروں کو قربان کرتے تھے۔ ان کی نظر میں یہ صحیح طریقہ تھا۔ جو شخص اس طریقے سے انحراف کرتا تھا اسے وہ حنیف کہا کرتے تھے۔

۴۔ بعض علمائے لغت نے اپنی تعریفات میں ذکر کیا ہے کہ حنیف کا اطلاق دین مستقیم پر ہوتا ہے جو دین اسلام ہے۔

۵۔ لفظ حنیف کی تعریف بیان کرنے میں جدید معاجم نے قدیم معاجم پر کلیۃً انحصار کیا ہے اور کوئی نئی قابل ذکر چیز نہیں بیان کی ہے۔

قرآنی استعمالات

لفظ حنیف (جمع حنفاء) کا استعمال قرآن کریم میں بارہ مقامات پر ہوا ہے۔

اس کی تفصیل درج ذیل ہے:

یہودی کہتے ہیں: یہودی ہو تو راہ راست پاؤ گے، عیسائی کہتے ہیں عیسائی ہو تو ہدایت ملے گی، ان سے کہو ”نہیں، بلکہ سب کو چھوڑ کر ابراہیم کا طریقہ (اختیار کرو) اور ابراہیم مشرکوں میں سے نہ تھا۔

ابراہیم نہ یہودی تھا نہ عیسائی، بلکہ وہ تو ایک مسلم یک سو تھا اور وہ ہرگز مشرکوں میں سے نہ تھا۔

کہو اللہ نے جو کچھ فرمایا ہے سچ فرمایا ہے، تم کو یک سو ہو کر ابراہیم کے طریقہ کی پیروی کرنی چاہیے اور ابراہیم شرک کرنے والوں میں سے نہ تھا۔

اس شخص سے بہتر اور کس کا طریقہ زندگی ہو سکتا ہے جس نے اللہ کے آگے سر تسلیم خم کر دیا اور اپنا رویہ نیک رکھا اور یک سو ہو کر ابراہیم کے طریقے کی پیروی کی۔ اس ابراہیم کے طریقے کی جسے اللہ نے اپنا دوست بنالیا تھا۔

میں نے تو یک سو ہو کر اپنا رخ اس ہستی کی طرف کر لیا جس نے زمین اور آسمان کو پیدا کیا ہے اور میں ہرگز شرک کرنے والوں میں سے نہیں ہوں۔

۱۔ وَقَالُوا كُونُوا هُودًا أَوْ نَصَارَىٰ تَهْتَدُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ (البقرة-۱۳۵)

۲۔ مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ (آل عمران-۶۷)

۳۔ قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ (آل عمران-۹۵)

۴۔ وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا (النساء-۱۲۵)

۵۔ إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ (الانعام-۷۹)

۶۔ قُلْ إِنِّي هَدَانِي رَبِّي إِلَى صِرَاطٍ مُسْتَقِيمٍ دِينًا قِيمًا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ (الانعام-۱۶۱)

اے نبی کہو میرے رب نے بالیقین مجھے سیدھا راستہ دکھا دیا ہے، بالکل ٹھیک دین جس میں کوئی میڑھ نہیں، ابراہیم کا طریقہ جسے ایک سو ہو کر اس نے اختیار کیا تھا اور وہ مشرکوں میں سے نہ تھا۔

۷۔ وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ (یونس-۱۰۵)

(اور مجھ سے فرمایا گیا ہے) کہ ایک سو ہو کر اپنے آپ کو ٹھیک ٹھیک اس دین پر قائم کروے اور ہرگز ہرگز مشرکوں میں سے نہ ہو۔

۸۔ إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ (النحل-۱۲۰)

واقعہ یہ ہے کہ ابراہیمؑ اپنی ذات میں ایک پوری امت تھا، اللہ کا مطیع فرماں اور ایک سو، وہ کبھی مشرک نہ تھا۔

۹۔ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ (النحل-۱۲۳)

پھر ہم نے تمہاری طرف یہ وحی بھیجی کہ ایک سو ہو کر ابراہیم کے طریقے پر چلو اور وہ مشرکوں میں سے نہ تھا۔

۱۰۔ فَأَقِمَّ وَجْهَكَ لِلدِّينِ حَنِيفًا فِطْرَةَ اللَّهِ الَّتِي فَطَرَ النَّاسَ عَلَيْهَا (الروم-۳۰)

پس (اے نبی اور نبی کے پیرو) ایک سو ہو کر اپنا رخ اس دین کی سمت میں جمادو، قائم ہو جاؤ اس فطرت پر جس پر اللہ تعالیٰ نے انسانوں کو پیدا کیا ہے۔

۱۱۔ حُنَفَاءَ لِلَّهِ غَيْرَ مُشْرِكِينَ بِهِ (الحج-۳۱)

ایک سو ہو کر اللہ کے بندے بنو، اس کے ساتھ کسی کو شریک نہ کرو۔

۱۲۔ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ (البينة-۵)

اور ان کو ان کے سوا کوئی حکم نہیں دیا گیا تھا کہ اللہ کی بندگی کریں، اپنے دین کو اس کے لیے خالص کر کے، بالکل ایک سو ہو کر۔

آیات بالا پر ایک نظر ڈالیں تو ان سے درج ذیل باتیں معلوم ہوتی ہیں۔

- ۱۔ پانچ مقامات پر لفظ حنیف ملتہ ابراہیم سے متصل آیا ہے: البقرہ-۱۳۵، آل عمران-۹۵، القصہ-۱۲۵، الانعام-۱۶۱، النحل-۱۲۳۔
- ۲۔ نو مقامات پر حنیف کا استعمال مشرک سے متضاد معنی میں ہوا ہے: البقرہ-۱۳۵، آل عمران-۹۵، الانعام-۹۹، ۱۶۱، یونس-۱۰۵، النحل-۱۲۳، الحج-۳۱۔
- ۳۔ دو مقامات پر قرآن نے دین حنیف کا تذکرہ اس حیثیت سے کیا ہے کہ وہ ابتدا میں تمام انسانوں کا دین (دین فطرت) تھا: الانعام-۷۹، الروم-۳۰۔
- ۴۔ ایک مقام پر قرآن نے حنیف اور یہودی یا مسیحی کے درمیان فرق کو لازم قرار دیا ہے: آل عمران-۶۷۔
- ۵۔ دو مقامات پر حنیف کا استعمال مسلم/اسلم کے ساتھ ہوا ہے: آل عمران-۶۷، القصہ-۳۵۔
- ۶۔ ایک جگہ قرآن نے دین اھلغیاہ کی طرف اشارہ کرتے ہوئے اسے ”دین الخبیثہ“ (صحیح اور درست دین) قرار دیا ہے: البقرہ-۵۔

مفسرین کی تشریحات

شیخ المفسرین ابن جریر طبری آیت وفالوا کونوا کونوا ھوذا اونیصاری تھتھوا قُلْ بَلْ مِلَّةَ اٰبَرٰھِیْمَ حَنِیْفًا (البقرہ-۱۳۵) کی تفسیر میں فرماتے ہیں:

”یہود اللہ کے رسول ﷺ اور آپ کے اصحاب سے کہتے تھے: ”یہودی بن جاؤ“ تو ہدایت یافتہ ہو گئے، اسی طرح نصاریٰ کہتے تھے: نصرانی بن جاؤ، تو راویاب ہو گئے، اس پر اللہ تعالیٰ نے اپنے نبی سے کہا: اے محمد ﷺ آپ ان لوگوں سے کہہ دیجئے، نہیں، بلکہ آؤ ہم سب ابراہیم علیہ السلام کی ملت کی پیروی کریں، وہ اللہ کا دین ہے جسے اس نے پسند کیا ہے۔ وہ حنیفیت ہے۔ دیگر ملتوں کے سلسلے میں ہمارے درمیان اختلافات ہیں، لیکن ہم سب ملت ابراہیمی پر جمع ہو سکتے ہیں“ ۱۶

ملت کی تشریح میں طبری لکھتے ہیں:

”ملت سے مراد دین ہے اور حنیف کے معنی ہیں سیدھا۔ جس شخص کے پیر میں کجی ہوتی ہے اسے اھلغیاہ کہتے ہیں۔ جس طرح پُر خطر جگہ کو مغازہ (جائے نجات)

اور سانپ بچھو کے ڈسے ہوئے شخص کو سلیم (ہلاکت سے بچ جانے والا) تقاضا کیا جاتا ہے۔ اس کا اطلاق کس پر ہوتا ہے اس سلسلے میں اہل تاویل کے درمیان اختلاف ہے۔ بعض کہتے ہیں کہ اس سے مراد حج کرنے والا ہے، اور بعض کہتے ہیں کہ ابراہیم علیہ السلام کے دین کو حنیفیت کہا گیا ہے، حضرت ابراہیم علیہ السلام نے اپنے زمانے کے لوگوں اور بعد کے لوگوں کے لیے مناسک حج میں اپنی اتباع لازم قرار دی ہے، لہذا جو بھی حج کرتے ہوئے حضرت ابراہیمؑ کے مناسک پر عمل کرے گا وہ حنیف مسلم اور دینِ ابراہیمی کا پیرو ہوگا“۔^{۱۷} امام قرطبیؒ نے لکھا ہے: ”بَلْ مِلَّةَ إِبْرَاهِيمَ مِلَّةٌ تَتَّبِعُ مَحْذُوفٌ“۔ یعنی اے محمد آپ کہہ دیجئے کہ ہم ملۃ ابراہیم کی اتباع کریں گے۔ ایک قول یہ ہے کہ اصلاً بل نہتدی بملة ابراهيم تھا۔ فعل و فاعل کے ساتھ حرف جر محذوف ہو جانے کی وجہ سے ملۃ منصوب ہو گیا ہے۔ حنیفاً حال ہونے کی وجہ سے منصوب ہے۔ اس کا مطلب ہے ناپسندیدہ ادیان سے مڑ کر حق کی طرف رخ کرنا۔ خف کے معنی میلان کے ہیں۔ حضرت ابراہیم علیہ السلام کو حنیف اس لیے کہا گیا، کیوں کہ وہ اللہ کے دین کی طرف مائل ہو گئے تھے“۔^{۱۸}

نفسیؒ فرماتے ہیں: ”اس آیت میں اہل کتاب وغیرہ کی تعریض ہے، اس لیے کہ ان میں سے ہر ایک دعویٰ تو یہ کرتا تھا کہ وہ ملتِ ابراہیمی کا پیرو ہے، لیکن حقیقت میں وہ شرک میں مبتلا تھے“۔^{۱۹}

سورۃ انعام آیت: ۷۹ اِنِّیْ وَجَّهْتُ وَجْهَیْ لِیْلَیْذِیْ فَطَرِ السَّمٰوٰتِ وَالْاَرْضَ حَنِیْفًا وَّمَا اَنَا مِنَ الْمُشْرِکِیْنَ کی تفسیر میں طبریؒ فرماتے ہیں: ”مشرکین بھی اللہ تعالیٰ کی پرستش کرتے تھے اور اپنی عبادتوں میں اس کی طرف رخ کرتے تھے، حضرت ابراہیمؑ نے حنیفاً کہہ کر ساتھ ہی یہ بھی وضاحت کر دی کہ میرا اللہ کی عبادت کے لیے اس کی طرف رخ کرنا اور اس معاملے میں اخلاص و استقامت توحید پر مبنی ہے۔ میں اس کے ساتھ کسی کو شریک نہیں ٹھہراتا، جس طرح تم نے بہت سے دیوتاؤں کو شریک کر رکھا ہے“۔^{۲۰}

سورہ یونس آیت: ۱۰۵ وَأَنۢ أَقۡسَمۡ وَجْهَکَ لِلدِّینِ حَنِیۡفًا وَلَا تَكُونَنَّ مِنَ الْمُشْرِکِیۡنَ کی تفسیر میں طبریؒ نے لکھا ہے: ”اللہ تعالیٰ فرماتا ہے کہ اپنے آپ کو دین اسلام پر قائم رکھو۔ حنیفاً کا مطلب ہے اس پر جم جاؤ، یہودیت اور نصرانیت کی طرف مائل نہ ہو اور مشرکوں کی طرف بت پرستی نہ کرو“ ۲۱

سورہ نحل آیت ۱۲۰ کی تشریح کرتے ہوئے امام طبریؒ لکھتے ہیں: ”اس آیت میں حنیف کے معنی ہیں اللہ کی اطاعت کرنے والا“ ۲۲

حُنَفَاءَ لِلّٰهِ غَیۡرَ مُشْرِکِیۡنَ بِہ (الحج-۳۱) کی تفسیر میں طبریؒ کہتے ہیں: ”اللہ تعالیٰ فرماتا ہے: لوگو بت پرستی سے بچو اور اللہ کے ساتھ کسی کو شریک نہ ٹھہراؤ“ ۲۳

سورہ بقرہ آیت: ۶ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ کے ذیل میں امام طبریؒ فرماتے ہیں: ”حنیفیت کے ارکان یہ تھے: ختنہ کرنا، ماؤں، بیٹیوں، بہنوں، پھوپھیوں اور خالائوں کو نکاح کے لیے حرام سمجھنا اور مناسک حج ادا کرنا“ ۲۴

زختری حنیف کی تشریح میں فرماتے ہیں: ”حنیف سے مراد وہ شخص ہے جو ملۃ اسلام کی طرف مائل ہو، اس سے ذرا بھی نہ ہٹے“ ۲۵

سورہ روم کی آیت ۳۰ فَاقۡسَمۡ وَجْهَکَ لِلدِّینِ حَنِیۡفًا کی تفسیر میں زختریؒ لکھتے ہیں: ”اللہ تعالیٰ فرماتا ہے کہ اپنا چہرہ دین کی طرف بالکل سیدھا رکھو، ادھر ادھر مڑ کر نہ دیکھو۔ یہ بات بطور تمثیل فرمائی گئی ہے۔ جو شخص کسی چیز میں دلچسپی رکھتا ہے وہ اس کی طرف بہت غور سے دیکھتا ہے، اس پر اپنی نگاہیں جمادیتا ہے اور ادھر ادھر نہیں دیکھتا۔ اس آیت میں حنیفاً حال ہے“ ۲۶

امام رازیؒ فرماتے ہیں: ”حنفاء کے معنی ہیں حضرت ابراہیم علیہ السلام کے دین کی اتباع کرنے والے“ ۲۷

تفسیر نسفیؒ میں ہے ”حنفاء سے مراد وہ لوگ ہیں جو تمام پیغمبروں پر ایمان رکھتے ہوں اور جنہوں نے تمام باطل ادیان سے اپنا منہ موڑ لیا ہو، ۲۸، ”حنیف سے مراد وہ شخص ہے جس نے ہر باطل دین سے اپنا منہ موڑ کر دین حق کی طرف کر لیا ہو“ ۲۹

آل عمران کی آیت: ۶۷ کی تفسیر میں امام قرطبی فرماتے ہیں: ”اللہ تعالیٰ نے یہود و نصاریٰ کے جھوٹے دعووں سے حضرت ابراہیم علیہ السلام کو بری قرار دیا ہے اور واضح کیا ہے کہ وہ حنیفیت اسلامیہ پر قائم تھے، مشرک نہیں تھے۔ حنیف وہ ہے جو توحید پر قائم ہو، حج کرے، قربانی کرے، حننہ کرے اور قبلہ کا رخ کرے“ ۳۰

آیت وَأَنْ أَقِمَّ وَجْهَكَ لِلدِّينِ حَنِيفًا (یونس-۱۰۵) کی تفسیر میں علامہ ابن کثیر فرماتے ہیں: حنیف یعنی شرک سے انحراف کرنے والا، اسی لیے آگے فرمایا گیا کہ شرک کرنے والوں میں سے نہ ہو جاؤ“ ۳۱

سورہ حج کی آیت: ۳۱ حُنَفَاءَ لِلَّهِ غَيْرَ مُشْرِكِينَ بہ کی تفسیر میں علامہ ابن کثیر نے لکھا ہے: ”یعنی اللہ کے لیے دین کو خالص کرنے والے، باطل سے انحراف کر کے حق کا قصد کرنے والے“ ۳۲

جدید مفسرین میں محمد فرید وجدی نے لفظ ”حنیف“ کی یہ تشریح کی ہے: ”خف سے مراد استقامت کی جانب میلان ہے۔ حنیف سے مراد وہ شخص ہے جس نے باطل عقائد سے اپنا منہ موڑ لیا ہو“ ۳۳

علامہ رشید رضا نے اس موضوع پر بہت اچھی بحث کی ہے، اسے یہاں نقل کر دینا مناسب معلوم ہوتا ہے۔ انہوں نے آیت وَقَالُوا اتَّخَذُوا هُودًا أَوْ نَصَارَى تَهْتَدُوا، قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ (البقرہ-۱۳۵) کی تفسیر میں ”یہودیت اور نصرانیت کے علم برداروں کا رد اور ملت حنیفیت کی اتباع کی دعوت“ کے زیر عنوان لکھا ہے:

”گزشتہ آیات میں عربوں کو اسلام کی دعوت کے سیاق میں ملت ابراہیمی کی حقیقت واضح کی گئی تھی۔ پھر ان کے ساتھ اہل کتاب کو بھی شریک کر لیا گیا، اس لیے کہ وہ حضرت ابراہیم علیہ السلام پر ایمان لانے اور ان کی تکریم اور اتباع کرنے کے زیادہ مستحق تھے۔ اس مناسب سے بیان کیا گیا کہ اللہ کا دین ایک ہے اور بنیادی طور پر تمام انبیاء اسی دین کو لے کر آئے تھے، ساتھ ہی یہ بھی واضح کیا گیا کہ اہل کتاب اس حقیقت سے

ناواقف ہیں اور ان کی نظر صرف ہر دین کی فروع اور جزئیات تک محدود ہے، یا وہ صرف ان روایات کو جانتے ہیں جن کا انہوں نے تورات اور انجیل میں اضافہ کر لیا ہے۔ اس طرح ہر فریق نے ایمان کو اپنے لیے خاص کر لیا ہے اور دوسرے پر کفر اور الحاد کا الزام لگا رہا ہے، جب کہ ان کا نبی ایک اور ان کی کتاب ایک ہے۔ یہود یہودیت کی طرف اور نصاریٰ نصرانیت کی طرف دعوت دیتے ہیں اور ان میں سے ہر ایک ہدایت کو اپنے اندر محصور مان رہا ہے۔ اگر یہ بات صحیح ہے تو حضرت ابراہیم علیہ السلام ہدایت یاب نہ تھے، اس لیے کہ وہ یہودی تھے نہ نصرانی، جب کہ وہ لوگ بھی انہیں امام الہدیٰ والمہدین سمجھتے ہیں، اسی لیے اللہ تعالیٰ نے ان کے جواب میں اپنے نبی کو یہ کہنے کی ہدایت فرمائی: قُلْ بَلِّغْ مِلَّةَ إِبْرَاهِيمَ حَنِيفًا لِّعَنِّي اے محمد ﷺ آپ ان سے کہہ دیجیے کہ اؤ ہم حضرت ابراہیم علیہ السلام کی ملت کی پیروی کریں، جن کے ہدایت یافتہ اور راہ یاب ہونے میں کوئی نزاع نہیں ہے، ملت حنیفیہ جادہ مستقیم پر قائم ہے۔ اس میں کوئی انحراف اور کجی نہیں ہے، وہ توحید اور اخلاص پر قائم اور بت پرستی اور شرک سے پاک ہے۔

”حنیف لغت میں مائل کو کہتے ہیں، اس کا اطلاق حضرت ابراہیم علیہ السلام پر کیا گیا۔ کیوں کہ ان کے زمانے میں لوگ کفر پر تھے، حضرت ابراہیم علیہ السلام نے ان کی مخالفت کی، اور ان کے راستے سے ہٹ گئے۔ مائل کو حنیف اسی وقت کہا جائے گا جب اس کا میلان پٹے پٹائے راستے سے ہو“ ۳۳

علامہ رشید رضا اس وقت کے عربوں کے مذہب پر روشنی ڈالتے ہوئے لکھتے ہیں: ”بعض عرب خود کو حنفاء کہتے تھے، وہ اپنی نسبت حضرت ابراہیم علیہ السلام کی جانب کرتے تھے اور ان کے دین پر عمل پیرا ہونے کے مدعی تھے۔ اسی لیے دوسرے لوگ بھی انہیں حنفاء کہتے تھے۔ اس تسمیہ اور دعویٰ کا سبب یہ ہے کہ ان کے اسلاف واقعہً ملت ابراہیمی پر عمل پیرا تھے، پھر وہ بت پرستی میں مبتلا ہو گئے جس کی بنا پر وہ اپنا عقیدہ اور اپنی ملت کے احکام و اعمال بھول گئے، یا ان میں دوسری چیزوں کی آمیزش کر لی“ ۳۵

مفسرین کی ان تشریحات سے درج ذیل باتیں معلوم ہوتی ہیں:

- ۱۔ حنیف لغوی اعتبار سے اس شخص کو کہتے ہیں جس کے پیر میں کجی ہو۔
- ۲۔ اصطلاحی طور سے اس کے معنی میں ترقی ہوئی اور اس کا اطلاق اس شخص پر ہونے لگا جس نے حضرت ابراہیم علیہ السلام کا طریقہ اختیار کیا ہو، اور یہود و نصاریٰ کے دین اور عربوں کی بت پرستی اور شرک سے دوری اختیار کی ہو۔
- ۳۔ قرآنی آیات میں حنیف اور خفاء کا استعمال ان لوگوں کے لیے ہوا ہے جنہوں نے یہود اور نصاریٰ کے شرک کو رد کیا ہو۔ یہود نے حضرت عزیز علیہ السلام کو اللہ کا بیٹا بنالیا اور تورات میں تحریف کر ڈالی، نصاریٰ نے حضرت عیسیٰ علیہ السلام کو اللہ کا بیٹا بنالیا اور تثلیث کے قائل ہو گئے۔
- ۴۔ قرآن کریم میں اس کا استعمال ملت، گروہ اور دین کے معنی میں ہوا ہے۔

حنیفیت احادیث نبوی میں

- احادیث میں بھی حنیفیت، حنیف اور خفاء کے مختلف استعمالات ملتے ہیں۔ حنیفیت کے مضمون پر مشتمل بنیادی طور پر دو حدیثیں ہیں۔ مسند احمد میں ہے کہ ایک شخص نے آنحضرت ﷺ کی خدمت میں حاضر ہو کر عرض کیا: اے اللہ کے نبی، میں ایک جگہ سے گزرا، وہاں کچھ پانی اور سبزہ نظر آیا، میرے جی میں آیا کہ یہیں پڑاؤ ڈال دوں اور دنیا سے کنارہ کش ہو جاؤں، نبی صلی اللہ علیہ وسلم نے فرمایا:
- انسی لم ابعث بالیہودیۃ ولا النصرانیۃ، ولکنی بعثت بالحنفیۃ السمحۃ ۳۶
- مجھے یہودیت اور نصرانیت کے ساتھ نہیں بھیجا گیا ہے، بلکہ میری بعثت حنیفیت کے ساتھ ہوئی ہے جس میں نرمی ہے
- اس حدیث کا دوسرا مکرر متعدد صحابہ کرام سے مختلف سندوں سے مروی ہے۔ اور اس کی تخریج متعدد کتب حدیث میں کی گئی ہے ۳۷
- ایک دوسری حدیث میں ہے کہ نبی کریم ﷺ نے ارشاد فرمایا:
- احب الدین الی اللہ الحنیفیۃ اللہ کے نزدیک سب سے پسندیدہ دین حنیفیت ہے، جس میں نرمی ہے۔
- السمحۃ ۳۸

علامہ سیوطی نے دونوں کو ایک حدیث کے طور سے روایت کیا ہے ۳۹۔
 امام بخاریؒ نے جناب زید بن عمرو بن نفیل کے تذکرہ میں لکھا ہے کہ وہ عہد
 جاہلیت میں دین حقیقی کی تلاش میں شام گئے، وہاں ایک یہودی عالم سے ملے اور اس
 سے اپنا دین سکھانے کی درخواست کی، اس نے جواب دیا کہ یہ اللہ کا پسندیدہ دین نہیں
 ہے، زید نے دریافت کیا: وہ کیا ہے؟۔ اس نے کہا ما اعلّمہ الا ان یکون حنیفاً (میرا
 خیال ہے کہ وہ حنیف ہے) زید نے کہا: حنیف سے مراد کون سا دین ہے؟ اس نے
 جواب دیا: دین ابراہیم علیہ السلام، لم یکن یہودیاً ولا نصرانیا، ولا یعبد
 الا اللہ (حضرت ابراہیم علیہ السلام کا دین۔ وہ یہودی تھے نہ نصرانی، وہ صرف اللہ کی
 عبادت کرتے تھے) اسی روایت میں آگے ہے کہ زید اس کے بعد ایک عیسائی عالم سے
 ملے اور اس کے سامنے یہی بات رکھی تو اس نے بھی یہی جواب دیا۔
 حضرت عیاض بن حمارؒ سے روایت ہے کہ نبی ﷺ نے ایک دن خطبہ دیا تو اس
 میں اللہ تعالیٰ کے حوالہ سے فرمایا:

انسی خلقت عبادی حنفاء کلہم ، میں نے اپنے تمام بندوں کو حنفاء پیدا
 وانہم اتہم الشیاطین فاضلتہم کیا تھا۔ ان کے پاس شیاطین آئے اور
 عن دینہم ۴۱ انہیں ان کے دین سے بھٹکا دیا

ان احادیث سے درج ذیل باتیں معلوم ہوتی ہیں:

- ۱۔ نبی کریم ﷺ جس دین کی طرف دعوت دیتے تھے، اسے آپؐ نے راہبانہ
 رجحانات سے ممتاز کرنے کے لیے حنیفیہ سمجھ قرار دیا تھا۔
- ۲۔ حنیفیت یہودیت، نصرانیت اور عربوں کے مشرکانہ عقائد، کسی سے مستفاد
 نہیں تھی۔

۳۔ حنیفیت اصلاً حضرت ابراہیم علیہ السلام کا دین تھا، جو شرک سے پاک اور
 توحید خالص کے علم بردار تھے۔

۴۔ اسی دین کو لے کر حضرت محمد ﷺ کی بعثت ہوئی تھی۔

زمانہ قبل از بعثت میں خفاء

اسلام سے قبل عرب میں بت پرستی عام تھی۔ سورج، چاند، سیاروں، فرشتوں جنات اور آگ کی پرستش کرنے والے موجود تھے، کچھ تعداد میں دہریہ، صابئہ، ثنویہ اور یہود و نصاریٰ بھی پائے جاتے تھے، ان کے علاوہ اس معاشرہ میں کچھ ایسے لوگ بھی تھے جنہوں نے ان تمام ادیان، مذاہب اور فرقوں سے دوری اختیار کر رکھی تھی اور وہ دین حنیف کے، جو حضرت ابراہیم علیہ السلام کا دین تھا، پیرو تھے۔ یہ لوگ 'خفاء' کہلائے جاتے تھے۔ ان لوگوں میں عبدالمطلب بن ہاشم بن عبدمناف، شیبہ بن ربیعہ بن عبد شمس، ورقہ بن نوفل بن اسد بن عبد العزی، ابوامیہ بن المغیرہ المخزومی، حارث بن عبیدالمخزومی، زید بن عمرو بن نفیل بن عبد العزی العدوی، عامر بن خزیم المخزومی، عبد اللہ بن جدعان التیمی، مقیس بن قیس السمی، عثمان بن عفان بن ابی العاص بن امیہ اور ولید بن مغیرہ بن عبد اللہ بن عمر بن مخزوم کے نام قابل ذکر ہیں ۳۲

خفاء میں عثمان بن الحویرث بن اسد بن عبد العزی کا بھی نام آتا ہے۔ انہوں نے نصرانیت اختیار کر لی تھی۔ نصرانیت اختیار کرنے والوں میں ورقہ بن نوفل بن اسد بن عبد العزی کا بھی نام آتا ہے، ان میں عبید اللہ بن جحش بن ریاب الاسدی بھی تھے، یہ بنی امیہ کے حلیف تھے، انہوں نے اسلام قبول کیا اور حبشہ ہجرت کی۔ وہاں انہوں نے نصرانیت اختیار کر لی تھی ۳۳

کتب سیر و سوانح میں زید بن عمرو بن نفیل کا تذکرہ کسی قدر تفصیل سے ملتا ہے، وہ عہد جاہلیت میں ایک اللہ کی عبادت کرتے تھے اور کہا کرتے تھے: ”میرا معبود وہی ہے جو ابراہیم کا معبود ہے اور میرا دین وہی ہے جو ابراہیم کا دین ہے“ وہ قریش کے ذبیحوں پر تنقید کرتے تھے اور کہتے تھے: ”بکری کو اللہ نے پیدا کیا ہے، وہی اس کے لیے آسمان سے پانی برساتا اور زمین سے سبزہ اگاتا ہے، لیکن تم لوگ اسے غیر اللہ کے نام پر ذبح کرتے ہو“ وہ آستانوں کے ذبیحوں کا گوشت نہیں کھاتے تھے۔ بعض روایات سے معلوم ہوتا ہے کہ بعثت سے پہلے نبی ﷺ کی ان سے ملاقات ہوئی تھی ۳۴

ایک روایت حضرت زید بن حارثہؓ سے مروی ہے کہ نبی ﷺ نے زید بن عمرو بن نفیل کے بارے میں فرمایا:

انه يُبعث يوم القيامة أمة واحدة ۵۳ وہ قیامت کے دن ایک امت کی حیثیت سے اٹھائے جائیں گے

ابن ہشام نے بیان کیا ہے کہ زید بن عمرو بن نفیل حنیفیت کی تلاش میں ایک مرتبہ شام گئے۔ وہاں بقاء میں ان کی ملاقات ایک راہب سے ہوئی جو عیسائیت کا ایک بڑا عالم تھا۔ اس سے انہوں نے حنیفیت یعنی دین ابراہیم کے بارے میں دریافت کیا، اس نے جواب دیا: تم جو کچھ چاہتے ہو وہ اس وقت کسی کے پاس نہیں ملے گا، البتہ ایک نبی کا زمانہ قریب آ گیا ہے جو تمہارے وطن ہی میں ظاہر ہوگا، اس کی بعثت دین ابراہیم حنیفیت پر ہوگی، یہ سن کر زید نے واپس مکہ کا رخ کیا، لیکن راستے میں انہیں قتل کر دیا گیا ۵۴

حنیفیت اور اسلام کے درمیان تعلق

قرآن کریم کی جن آیات میں حنیفیت کا ذکر ہے ان میں سے بیش تر مکی ہیں، یعنی بعثت کے اوائل میں نازل ہوئی ہیں۔ ان میں عربوں کے شرک پر تنقید کی گئی ہے اور جو آیات مدنی ہیں وہ بھی یہود کی مذمت کے سیاق میں نہیں ہیں، بلکہ ان میں بھی شرک کے سلسلے میں عربوں کی مذمت کی گئی ہے۔

قرآن کریم میں سات مقامات پر حنیفیت کا ذکر ملتے ابراہیم سے متصل آیا ہے۔ نو مقامات پر اسے شرک کے بالمقابل پیش کیا گیا ہے، دو مقامات پر اسے انسان کا فطری اور اساسی دین کہا گیا ہے، بعض آیات میں قرآن نے حنیف اور یہودی و نصرانی کے درمیان فرق کرنے پر زور دیا ہے۔ دو مقامات پر لفظ حنیف کا استعمال اسلم اور مسلم کے الفاظ کے ساتھ کیا گیا ہے، یہ دونوں مقامات مدنی سورتوں کے ہیں، ایک جگہ قرآن نے دین حنفاء کو دین القیمۃ (نہایت صحیح و درست دین) قرار دیا ہے۔ اس تفصیل سے حنیفیت اور اسلام کے درمیان گہرے تعلق کا بخوبی اندازہ لگایا جاسکتا ہے۔

مفسرین کرام کا اتفاق ہے کہ ملت ابراہیمی درحقیقت ملت اسلام ہے اور حنیف اس شخص کو کہا جاتا ہے جو اسلام کے علاوہ تمام ادیان و مذاہب سے اپنا منہ موڑ لے۔ حدیث میں اسی کو دین فطرت سے تعبیر کیا گیا ہے۔ حضرت ابو ہریرہؓ سے روایت ہے کہ رسول اللہ ﷺ نے فرمایا:

ما من مولود الا یولد علی الفطرة ، ہر مولود فطرت پر پیدا ہوتا ہے، مگر اس کے ماں
فابواہ یھودانہ او ینصرانہ او یمجسانہ ین۔ باپ اسے یہودی، نصرانی یا مجوسی بنادیتے ہیں

خلاصہ بحث

حنفیت کے سلسلے میں پوری بحث کا خلاصہ درج ذیل نکات کی صورت میں بیان کیا جاسکتا ہے:

- ۱۔ حنفیت حضرت ابراہیم علیہ السلام کے عہد سے توحید کا دین تھا۔
- ۲۔ حنفیت اور یہودیت، اسی طرح حنفیت اور مسیحیت کے درمیان جوہری فرق ہے۔
- ۳۔ حنفیت توحید خالص کا دین ہے جو شرک کی تمام صورتوں سے مبرا ہے، خواہ وہ یہود اور نصاریٰ کا شرک ہو۔
- ۴۔ دین حنیف (دین ابراہیم) اور عرب کے بت پرستوں کے دین میں کلی اختلاف ہے۔
- ۵۔ اسلام حنفیت کا اولین جانشین ہے، اور وہی اس کے معتقدات کا امین ہے۔

حواشی و مراجع

- ۱۔ دائرة المعارف الاسلامیہ (انسائیکلو پیڈیا آف اسلام کا عربی ایڈیشن) ترجمہ احمد شناوی و دیگر، دارالمعرفۃ، بیروت، ۱۳۷/۸
- ۲۔ حوالہ سابق، ص ۲۲۹
- ۳۔ حوالہ سابق
- ۴۔ حوالہ سابق
- ۵۔ کتاب العین، ابو عبد الرحمن خلیل بن احمد القراہیدی، دار الرشید للنشر بغداد،

- بدون تاريخ، ۳/۲۳۸
- ۶- معجم مقاييس اللغة، ابو الحسين احمد بن فارس، دار الفكر بيروت، ۱۹۷۹ء، ۲/۱۱۰-۱۱۱
- ۷- المحكم والمحيط الاعظم في اللغة، علي بن اسماعيل بن سيدة، مطبعة البابي الحلبي مصر، ۳/۲۹۰-۲۹۱
- ۸- المفردات في غريب القرآن، ابو القاسم الحسين بن محمد الراغب الاصبهاني، دار المعرفة للطباعة والنشر، بيروت، ص ۱۳۳-۱۳۴
- ۹- المعجم الجامع لغريب مفردات القرآن الكريم
- ۱۰- معجم الصحاح، ۳/۱۳۴
- ۱۱- التلمذة والذيل والصلة لكتاب تاج اللغة وصحاح العربية، محمد بن حسن صفاني، مطبعة دار الكتب قاہرہ، ۱۹۷۰ء، ۳/۴۵۵-۴۵۶
- ۱۲- تہذیب اللغة، ابو منصور محمد بن احمد ازہری، تحقیق عبداللہ درویش قاہرہ، مادہ خف
- ۱۳- ملاحظہ کیجئے لسان العرب، ابن منظور، دار صادر للطباعة والنشر بیروت، ۱۹۵۵ء، ۹/۵۸-۵۹
- ۱۴- مجمع البحرين، فخر الدین الطریحی، دار مکتبۃ البہلال بیروت، ۱۹۸۵ء، ۵/۴۰-۴۱
- ۱۵- تاج العروس من جواهر القاموس، مرتضی زبیدی، طبع بولاق بدون تاریخ، ۶/۷۶
- ۱۶- جامع البیان فی تفسیر القرآن (تفسیر طبری) دار الفکر بیروت، ۱۹۸۱ء، ۱/۴۴۰
- ۱۷- حوالہ سابق، ۱/۴۴۱
- ۱۸- تفسیر القرطبی، ۲/۹۵
- ۱۹- تفسیر النبی، عبداللہ بن احمد بن محمود، مطبعة دار احیاء الکتب العربیہ، قاہرہ، بدون تاریخ، ۷/۷۷
- ۲۰- تفسیر طبری، ۵/۱۶۵
- ۲۱- حوالہ سابق، ۷/۱۲۱-۱۲۲
- ۲۲- حوالہ سابق، ۷/۱۲۸-۱۲۹
- ۲۳- حوالہ سابق، ۱۰/۲۷
- ۲۴- حوالہ سابق، ۱۲/۱۷۰
- ۲۵- الکشاف عن حقائق التنزیل وعیون الاقاویل فی وجہ التاویل، ابو القاسم جار اللہ محمود بن عمر الزخشری، شرکتہ مکتبہ و مطبعہ البابي الحلبي واولادہ مصر، ۱۹۷۲ء، ۲/۴۳۴

- ۲۶- حوالہ سابق، ۲/۲۲۲
- ۲۷- مفتاح الغیب (تفسیر کبیر) فخر الدین رازی ۵/۵۸۹-۵۹۹
- ۲۸- تفسیر نسفی، ۳/۳۷۱
- ۲۹- حوالہ سابق، ۳/۷۷
- ۳۰- تفسیر قرطبی، ۲/۱۳۹-۱۴۰
- ۳۱- مختصر تفسیر ابن کثیر، محمد علی صابونی، دار القرآن الکریم بیروت، ۱۹۸۱ء، ۲/
- ۳۲- حوالہ سابق، ۲/۵۵۷
- ۳۳- المصحف المفتر، محمد فرید وجدی، سورة البقرة آیت ۱۳۳
- ۳۴- تفسیر القرآن الکریم (تفسیر المنار) محمد رشید رضا، مطبعة المنار قاہرہ ۱۳۲۶ھ، ۱/۳۸۰
- ۳۵- حوالہ سابق
- ۳۶- مسند احمد، ۵/۱۶۶
- ۳۷- ملاحظہ کیجئے طبقات ابن سعد، ۷/۲۰۹، الجامع الصغیر للسيوطی، ۱/۴۸۶، الجامع الکبیر للسيوطی، ۳/۵۰۸، ۵۱۳، الفتح الکبیر، ۲/۷، کشف الخفاء و مزیل الالتباس للعجلوانی، ۱/۳۴۰، نجم شیوخ ابی یعلی الموصلی، ص ۱۶۵
- ۳۸- صحیح بخاری، کتاب الایمان، باب الدین یسر (تعلیقا) مسند احمد، ۱/۲۲۶
- ۳۹- جامع الاحادیث للجامع الصغیر و زیادۃ و الجامع الکبیر، جمع و ترتیب عباس احد صقر و احمد عبد الجواد، بدون تاریخ، ۳/۵۱۲
- ۴۰- صحیح بخاری، کتاب مناقب الانصار، باب حدیث زید بن عمرو بن نفیل، حدیث نمبر ۳۸۲۶
- ۴۱- مسند احمد، ۴/۱۶۲، صحیح مسلم، کتاب الجنتہ و صفۃ نعیمہا و اہلہا، باب الصفات التی یعرف بہا فی الدنیا اہل الجنتہ و اہل النار
- ۴۲- کتاب المنہج فی اخبار قریش، محمد بن حبیب بغدادی، تعلیق خورشید احمد فارق، عالم الکتب، ص ۴۲۲
- ۴۳- اسد الغابۃ فی معرفۃ الصحابہ، ابن الاثیر الجزری، دار احیاء التراث، بدون تاریخ، ۲/۲۳۷-۲۳۸، کتاب الحبر، ابن حبیب بغدادی، دار الآفاق المجدیدۃ، ص ۱۷۱-۱۷۲
- ۴۴- اسد الغابۃ، ۲/۲۳۶-۲۳۷

- ۴۵۔ حوالہ سابق، ۲/ ۲۳۷
- ۴۶۔ سیرۃ ابن ہشام، المکتبۃ التجاریۃ الکبریٰ مصر، ۱۹۳۷، ۱/ ۲۳۹-۲۵۰
- ۴۷۔ صحیح بخاری، کتاب التفسیر، سورۃ روم، باب لا تبدل لخلق اللہ، حدیث نمبر ۴۷۷۵، صحیح مسلم، کتاب القدر، باب معنی کل مولود یولد علی الفطرۃ، حدیث نمبر ۲۶۵۸، یہ حدیث سنن ابوداؤد، جامع ترمذی، موطا امام مالک اور مسند احمد میں بھی مروی ہے۔

اعلان ملکیت سہ ماہی تحقیقات اسلامی، فارم: ۴، رول: ۹

- | | |
|--|---|
| ۱۔ مقام اشاعت: پان والی کوٹھی، دودھ پور، علی گڑھ | ۵۔ مولانا محمد فاروق خاں (رکن) |
| ۲۔ نوعیت اشاعت: سہ ماہی | ۱۳۵۳۔ بازار چتلی قبر، دہلی-۶ |
| ۳۔ پرنٹر پبلشر: سید جلال الدین عمری | ۶۔ مولانا مطیع اللہ کوثر یزدانی (رکن) |
| ۴۔ قومیت: ہندوستانی | دعوت نگر، ابوالفضل انکلیو، نئی دہلی، ۲۵ |
| پتہ: دعوت نگر، ابوالفضل انکلیو، نئی دہلی-۲۵ | ۷۔ جناب ٹی، کے، عبداللہ (رکن) |
| ۵۔ ایڈیٹر: سید جلال الدین عمری، | مالا تھن کنڈی ہاؤس، بیلیری، کالی کٹ |
| پتہ: دعوت نگر، ابوالفضل انکلیو، نئی دہلی-۲۵ | ۸۔ ڈاکٹر احمد سجاد (رکن) |
| ۶۔ ملکیت: ادارہ تحقیق و تصدیق اسلامی، | طارق منزل، بریا تو ہاؤسنگ کالونی، رانچی |
| پان والی کوٹھی، دودھ پور، علی گڑھ | ۹۔ جناب محمد جعفر (رکن) |
| <u>بنیادی ارکان کے اسمائے گرامی</u> | دعوت نگر، ابوالفضل انکلیو، نئی دہلی-۲۵ |
| ۱۔ مولانا سید جلال الدین عمری (صدر) | ۱۰۔ ڈاکٹر محمد حمید اللہ (رکن) |
| دعوت نگر، ابوالفضل انکلیو، نئی دہلی-۲۵ | منزل منزل پمپکس، علی گڑھ (یو پی) |
| ۲۔ ڈاکٹر فضل الرحمن فریدی (سکریٹری) | ۱۱۔ انجینیر سید سعادت اللہ حسینی (رکن) |
| فریدی ہاؤس، ہر سید نگر، علی گڑھ (یو پی) | نان دیڑ |
| ۳۔ ڈاکٹر محمد رفعت (خازن) | مندرجہ بالا معلومات میرے علم و یقین کی |
| شعبہ فزکس، جامعہ ملیہ اسلامیہ، نئی دہلی | حد تک بالکل درست ہیں۔ |
| ۴۔ ڈاکٹر محمد عبدالحق انصاری (رکن) | پبلشر |
| دعوت نگر، ابوالفضل انکلیو، نئی دہلی-۲۵ | سید جلال الدین عمری |